

፪ ሰንበት ዘፍልሰታ

ነሐሴ 14 2009 ዓ.ም. (08/20/2017)

ሰላም ለፍልሰተ ሥጋኪ ምስለ ነፍስኪ ኢመዋቲ በተሰናዕዎ አሐቲ፡



መዝሙር፡ ዛቲ ይኢቲ. ማርያም ማኅደረ መለኮት...

ንባባት፡ ሮሜ 11:13-15, 29-32፥ 2ዮሐ 1:1-7፥ ግ.ሐ.1:1-15፥ ማቴ 15:21-28።

ምስባክ፡ አዋልደ ነግሥት ለክብርከ ወትቀውም ንግሥት በየማንክ፡ በአልባሰ ወርቅ ዑፅፍት ወሑብርት። ናይ ነገስታት ውሉድ ንክብርኺ እዮም፡ ብናይ ወርቂ ልብሲ ተጎናጺፋን ተሰሊመን፡ እታ ንግስቲ አብ የማንካ ትቐውም። መዝ. 45:9።

ኩልና አብ የማን አምላኽ ክንቀውም ዝተሓረና ኢና። ማርያም ንሰማይ መሪሓ ክተእትወና ምእንቲ ነዚ ሰንበት ብፍሉይ ክነስተንትን ንዕደም አሎና። እዋናት ፍልሰታ ዘዘኻክሮ ብማርያም አቢልና መገዲ ሰማይ ክንደሊ እሞ ጉዕዞና ምስእ ክንገብሮ እዩ። ምስጢር ምህልላና ኩልና ደቃ ብሓደ አብ አምላኽ ክተብጽሓና እዩ።

መዝሙር፡ እዚአ እያ ማርያም መኅደር መለኮት ሰንበት ክርስትያን ዝተሰምየት። ከምቲ ዳዊት ዝበሎ አዲንተይ አብ ልዕሊ ነዋሕቲ አድባራት ገጸይ ጠመትኩ እዚአ ቅድስቲ ድንግል እያ ካብ ኩሎም ፍጥረት እትበልጽ ናይ መለኮት እሳት ዘይአውዓያ ይብል።

ንማርያም ምፍላጥ ማለት ንግብሪ አምላኽ ምፍላጥ እዩ፡ አብእ ተግባር እግዚአብሔር ንርእዮ። ማኅደር ልዑል ንብላ ምኽንያቱ አብእ ካልአይ አካል ቅድስቲ ስላሴ ኃዲሩ ካብእ ባህርና ስለ ዝወሰደ። ማርያም ብሥጋዎ ባህሪ ውሃቢት አምላኽ ፍልይቲ ፍጥረት እያ። ነዚ ዕሞቕ ምስጢር አምላኽን ማርያምን ክንርዳእ ንማርያም ምሃርና ክንብላ ይግብእና።

አብ ጊዜ ካልአይ ውግእ ዓለም ውሑዳት ወተሃደራት አብ ሓደ ፍሉይ ስርሒት ከይደም። ሓደ ካብእም ብዘይመጠን ዝፈትውዎ አብ ዝተገብረ ኩናት ቆሲሉ ሒዞም እናኸዱ ኸአ ሞይቱ። እዞም እሙናት አዕሩኽ ንዓርኮም አብ ሓደ ፍሉጥ መቓብር ክቐብርዎ ደልዮም። አብቲ ከባቢ መቓብር እንተ ረኸቡ አናድዮም አብ መጨረሻ ሓንቲ ንእሸቶይ ዓዲ አብ ጥቓ ቤተ ክርስትያን ንእስ ዝበለ መቓብር ዘልእ ረኸቡ እንተ ኾነ እቲ መቓብር ብዘሪባ ዝተኸለለ ነበረ።

አብቲ ቤተ ክርስትያን መጺአም አብኡ ንዝነበሩ ካህን ረኸብዎም እሞ ንዓርኮም አብ መቓብር ክቐበር ሓተትዎም። እቶም ካህን ብጽቡቕ ገጽ ተቐቢሎሞም ግን ካቶሊኽ ምዃኑምስ ሓተቱ አይ ኮነንን በልዎም። ካህን ጉሃዩ ብዝኾነ አብ ውሽጢ ዘሪባ ክቐብሮ አይክእልን እዩ። ካቶሊካውያን ጥራሕ እዮም አብ ውሽጢ ክቐበሩ ዝኸእሉ ግን ካብ ዘሪባ ወጻኢ ቅበርዎ ባዕለይ ከእ ክሕልዎ እዩ በልዎም። ወተሃደራት ንካህን እና አመስገኑ ንዓርኮም ካብ መቓብር ወጻኢ ኩኖ ዘሪባ/ሓጽር ቀበርዎ።

አብ መጨረሻ ውግእ ደው ምስ በለ ወተሃደራት ዓደም ተመሊሶም። ሓደ ዓመት አብ ዝገበርዎ ናይ ምሕዝነቶም ምትእኽኻብ ንመቓብር ዓርኮም ክበጽሑ ወሰኑ። እታ ዓርኮም ዝተቐብረላ ዓዲ ብዙሕ አይቀየረትን በዚ ኸአ ነታ ቤተ ክርስትያን ክረኽብዎ እየጸገሞምን ግን ንመቓብር ዓርኮም

ክረኸብዎ አይከሉት። ካህን ብማዕዶ ምስ ረአዮም አለልዮም ሰላም ክብልዎም ክብሉም መጹ። ንመቓብር ዓርቡም ክረኸብዎ ከምዘይክአሉ ነገርዎም። እቶም ካህን እቲ ወተሃደር ኣብ ወጻኢ ዝተቐብረ አይ መስልን እዚ ኸአ ቅኑዕ አይኮነን ቦሉ። እቶም ወተሃደራት ንስኹም ነቲ መቓብር ቀይርክም ማለት ድዩ እናበሉ ሓቲቶም። አይ ኮነን ነቲ ዘሪባ/ሓጹር አግዲዞ ኢሎም።

ካልአይ ጉባኤ ቫቲካን ሣይ ካብቲ ብዝያዳ ዝፍለጠሉ ድሕነት ንኹልና ደቂ ሰብ ማዕረ ብሓባር ከም ዝብጽሓና፣ ኣብ ቅድሚ ኣምላኽ ብፍሉይ ዓይነ ዝርአ ሰብ ከም ዘየለ ኩልና ፍቕሪ ኣምላኽ ዝውሃበና ከም ዝኾነ ይገልጽ። ሕጊ ሰባት ኣብ መንጎ ፍልልይ ፈጠሩ ዘይተደለ ዓለትነት ውግእ ፍልልይ ፈጠሩ ናይ ብዙኃት ሕይወት ዘሕለፈ ከም ዝኾነ ታሪኽ ይነግረና። ሰብ ብገግኡ ክእመን ጸጊም ሎሚ እውን ዓለምና ብዓለትነት ብወገንነትን ብዝተፈላለየ ሰብ ዝፈጠሮ ትሳቕን ትሕመስን እንርእዮ ዘሎና ሓቂ እዩ። ሎሚ ደቂ ሓንቲ አደ ኮና ብሓደ ዓይነ ፍቕሪ ኣብ ነነድሕድና ክንራኦ እዋኑ እዩ። ሰአሊሊን እናበለን ምእንቲ ኹሉ ክንልምን ይግብአና።

ኣብዚ ቅዱስ እዋን ምህላላ ፍልሰታ ለማርያም ናይ ሎሚ ሰንበት ንባባትና ወላ ሓደ ካብ ምሕረት ኣምላኽ ዝተገለለ ከምዘየሎ ይነግሩና። ድሕነት ንአይሁድ ነቶም ሕሩያት ህዝበ ኣምላኽ ጥራሕ ዝተሓዘአ አይኮነን እንታይ ድኣ ንኹልና ንወጻእታኛታትን አረማውያንን ከይተረፉ ዕዳማት እዮም።

ኣብ ትንቢት ኢሳያስ 56: 1-7 ዘሎ እንተ ኣንበብና ሓደ ካብቲ ብንጹር ንኹሉ ሓበራዊ ዝኾነ ትምህርቲ ቅዱስ መጽሓፍ ንረክብ። እዚ ነቲ ካብ ስደት ባቢሎን ምስ ተመልሱ ናይ ተሓድሶን ሕንጻትን ጊዜ ዘመልክት እዩ። ስደት ዘስተውዕሉ ንቃል ኣምላኽ ዝሰምዑ፣ ቅኑዕን ዘይቅኑዕን ዝፈልዩሉ ኩነት ፈጠርሎም። ድሕሪ ስደት ዘሎ ጊዜ ንእስራኤላውያን ፍሉይ ርድኢትን መንፈስን ከም ዘሕድሩ ገርዎም ነቲ ብነብያት ዝንገሮም ዝነበረ ብዝያዳ ከስተውዕሉን ክሰምዑን ሓጊዙ ከምኡ መጻዕዕታ ኣምላኽን ንኹሉ ደቂ ሰብ ከምዝኾነ ክርድኡ ሓጊዙ። በዚ ኸአ ነብይ ኢሳያስ ኣብ ክንዲ እግዚአብሔር ኮይኑ ቤተይሲ ንኹሎም ኣሕዛብ ቤት ጸሎት ተባሂሉ ኺስመ እዩ። ወጻእታኛታት ንኣምላኽ ዘፍቅሩን ዘገልግሉን ንትእዛዛቱ ብእምነት ንዝሕልዉ ብሓጎስ ኣብ እምባ ኣምላኽ ከምጽኦም እዩ። ኣብ ሰማያዊ ኣምልኾ ምስ ህዝበ እስራኤል ክጽንበሩ እዮም ይብል። እዚ ኹሉ ዝሕብሮ ንሓበራዊ ድሕነት፣ ናይ ንጽሕና አድላይነትን ፍጻሜ ተስፋን ብምጽኣት እቲ ትስፍው መሲሕ ከምዝፍጸም ይነግር።

ኣብ ናይ ሎሚ ወንጌል ካብ ማቴዎስ 15 ዝተነብ እውን ናይ ኣምላኽ ሓባራዊ ናይ ድሕነት ስራሕ ንኹሉ ዝተሞህበ ከምዝኾነ ዝገልጽ እዩ። ኣብዚ ብዛዕባ ኣብ መንጎ ኢየሱስን ከንአናዊት ሰበይቲ ዝተገብረ ዝርርብ ኣብነት ክኾነና የቕርበልና።

ኢየሱስ ናብ ወሰን ምድረ ጢሮስን ሲዶናን ምስ አልገሰ ሓንቲ ከንአናዊት ሰበይቲ ካብ ወሰናስን እቲ ምድሪ መጺኦ ሓንቲ እትፈትዋ ንላ ብጋኒን ተታሒዛ እትሳቕ ዝነበረት ከሕውየላ እናለመነት ደድሕሪኦም ትኸይድ ከም ዝነበረት ይነግረና። ሓዋርያት ዓው ኢላ ትልምን ስለ ዝነበረት ዘረብኦ ለምንኦ ጸሊኦም ስቕ ክትብል ደልዮም። ኢየሱስ እውን ዋጋ ከሊእዋ ሱቕ ኢሉ ከምዘይሰምዓ ይኸይድ ነሩ። ኣብዚ ኩሉ እቲ ኢየሱስ ዝበሎን ዘርአዮን ሓደ ካብቲ ንኣእዛና ዘደንጹ ምናልባት ዝተረረ ቋንቋ ኣብ ወንጌል እንረኽቦ ምጳኑ ክገልጽ እንከሎ ተልእክኡ ንአይሁድ እምበር ንኻልእ ከምዘይኮነ ብዘይኮነ ናብተን ዝጠፍኦ ኣባግዕ ቤት እስራኤል አይተለኦኹን ኢልዋ ዝገደደ ኸአ ጎይታይ ርድኣኒ እናበለት ቀሪባ እና ሰገደትሉ እንከላ እንጌራ ውሉድ አልዒልካ ነኻላባት ምሃብ ጽቡቕ አይኮነን ኢልዋ። እዚ ዝሕብሮ አይሁድ ንከንአናውያን ክሳብ ክንደይ አትሒቶም ከም ዝርእይዎም ዘመልክት እዩ። እታ ሰበይቲ ነዚ አጸቢቓ ትፈልጦ ነራ አይገረማን። ብርግጽ ናይ ንዕቀት ቃል እዩ። ኣኻላባት ዝኾነ ኣብ ምድሪ ወዲቕ ዝጸንሖም ሥጋ ዝበልዑ እዮም።

አረማውያን ዝኾነ ነገር ከም ሓሳማ ዝሓለቐ እንስሳ፣ ዝረኸሰ እንስሳ ስለ ዝበልዑ እዩ ከም ኣኽላማት ዝርእይዎም ዝነበሩ።

ኢየሱስ ስለምንታይ እዩ ነዛ ሰበይቲ ካብ መጀመርያ ክሕግዛ ዘይደለ? እቲ መልሲ ብዙሕ እዩ ምናልባት ንእምነታ ክርኢ ኢሉ ኡኸውን እዩ። ኣምላኽ ኩሉ ጊዜ ሓደ ነገር ክገብረልና ምስ ደለዩ ካባና ሓደ ነገር ክንገብር ይደሊ (ካብ ዘርኢ እድሪ እትንእስ እምነት ክነርኢ ይደሊ ማቴ 17:20)። ምሕረት ኣምላኽ ክንረክብ እታ ዝነኣሰት ነገር ካባና እትሕተት እምነት ኣብ ኢየሱስ ክርስቶስ እነርእያ እያ።

ኣብ መጀመርያ እታ ሰበይቲ ካብቶም መሬቶም ብእስራኤላውያን ዝተሓድጉ እም ከም ዘይንጹሓት ዝሕሰቡ ስለ ዝነበረት ክዛረባ ወይ ክምልሸላ ኣይደለየን። እንተ ኾነ እዛ ከንኣናዊት ሰበይቲ በዚ እናከደ ዝሰብኸ ሰብኣይ ብዝበሎ ኣይሰንበደትን ካብቲ እትደልዮ ምሕታት ኣይተግግተትን። ኩሉ ዝተባህላ እኳ ዓንቃፍን ዓጋትን እንተ ነበረ ኣይተሓለለትን እኳ ድኣ ንልቢ ኢየሱስ ዝቐይር ቃላትን ግብርን እምነትን ኣርእያ። ንሳ ምናልባት ነዚ ኣብ ቅድሚኣ ዘዋርዳን ዝጸርፋን ዘሎ ኣይሁዳዊ ሰብኣይ ሓንቲ ፍቕሪ ኣይነበራን እንተኾነ ንሱ ንንላ ከሕውየላ ከም ዝኸእል ስለ ዝኣመነት ንስምዒታን ርኢቶኣን ንጎሂ ሓዲጋ ኣብኡ ቀሪባ ቐጸላ ለሚናቶ። ኣብ ቤት እተፍቅራ ንላ ብጋኒን ትዋርድን ትሓምምን ሓዲጋ መጸኢ ስለ ዘላ ምእንትኣ ዝኾነ ጸርፊ ውርደት ክትጸውር ደልያ። በዚ ኸኣ ሓንቲ ካብቶም ብፍሉይ ኣብ ውንጌል ዝርኣዩ ሰባት ክትከውን በቐዓ። ኣብ ቅድሚ ኢየሱስ እናሰገደት ንዒንቱ ኣብኣ ከም ዝጥምታ ገራተን እወ ጎይታይ ኣኽላባትውን እምበር ካብ መኣዲ ጎይተቶም ዝወደቐ ርፍራፍ ይበልዑ እዮም በለቶ።

ኢየሱስ ብመልሳ ተገሪሙ፣ ተማሪኹ ከም ድላያ ከም ዝምልሰላ ገራቶ። በቲ ዝበለቶ ዝለዓለ ኣድንቐት እና ገለጸ ኣቲ ሰበይቲ እምነትኪ ዓቢ እዩ ከምቲ ዝደለኸዮ ይኹነልኪ ኢሉ መለሰላ። እምነታ ምኽንያት ምሕዋይ ንላ ከም ዝኾነ ይገልጽ፣ ቀጻልን ትኩረት ዝመልኦ ልመንኣን ጽንዓታን ብኢየሱስ ከም እትኸኣስ ገርዋ። ኣብዚ እንርእዮ ሓዲስ ዘመን ሓዲስ ምዕራፍን ኣብ ርድኢት እምነት ማለት ኣብ ክንዲ ኣብ ሕጊ ምሕላው ጥራሕ ኣብ ጸጋ ኣምላኽ ምምስራት ቀንዲ ከም ዝኾነ ንርኢ። ኣብ ሓዲስ ኪዳን ሓደ ሕሙም ክሓዊ እንከሎ ምልክት ምጽኣት መስሕ ኣብ ግብሪ ይርኣ ከም ዘሎ ዝነግር እዩ። እዚ ምሕዋይ ናይ ከንኣናዊት ሰበይቲ ዝገልጸ ኣብ መጨረሻ እቲ መሲሓዊ ትጽቢት ኣብ ኢየሱስ ክርስቶስ ከም ዝተፈጸመ ዝነግር እዩ።

ሎሚ እውን ኢየሱስ ምሳና ኣሎ ከምዛ ከንኣናዊት ሰበይቲ ዓው ኢልና ወዲ ዳዊት መሓረና እናበልና ንለምና። ኩልና ከምዛ ከንኣናዊት ሰበይቲ ዝተፈላለዩ ምሕረት የድልየና ኣሎ። ሓንቲ ካባና እትድለ ዘሎና እምነት ገሊጽና ምኽኣል ጥራሕ እዩ።

ቀዳመይቲ ንባብ ካብ ሮሜ 11 ድሕነት ንኹሎም ኣሕዛብ ዓለም ከም ዝኾነ ቅ. ጳውሎስ እቲ መምህር ኣሕዛብ ይገልጸ። ጳውሎስ ኣብ ሕይወቱ ባዕሉ በቲ ዝተንሥኦ ክርስቶስ ዝረኸቦን ብመንፈስ ቅዱስ ተሓጊዙ ዝገበሮ ብምርኣይ ንሰማይዊ መደብ ድሕነት ብተኣዝዞ እዩ ስዒብዎ። ዓለቱ ዝኾነ እስራኤላውያን ንኢየሱስ ክርስቶስ ከም መድኃኒን መስሕን ብዘይምቐባሎም ብጣዕሚ እዩ ኣጉህይዎ፣ ግን ተስፋ ኣይቆረጸን። ንእኡ ውድቀት እስራኤል ግዝያዊ እምበር መወዳእታ ኣይኮነን። ተስፋኡ ኣብቲ ምሉእ ዝኾነ ፍቕሪ ኣምላኽን ኣብቲ መወዳእታ ዘይብሉ ምሕረቱን እዩ። ኣምላኽ ንህያባቱ ኣየሕድግን ወይ ንሕርየቱ ኣይቅልብስን እዩ። ንሱ ሓቀኛን እሙንን ኣብ ቃሉን ተስፋኡን እዩ።

ጳውሎስ ቀጸሉ ውድቀት ወይ እምቢትነት እስራኤል ከመይገሩ ንኣሕዛብ ንክርስቶስ ኢየሱስ ክቐበሉ ከም ዝጠቐመን ንእስራኤ ግን ጽልኢ ከም ዘካውሱ ከም ዝገበሮም ይነግር። ብርግጽ ንሱን

ብጾቱን ንአረማውያን ኣብ ክርስቶስ ክመልሱ ዘይተገነጩ ጸገም ወይ ጽልኢ ኣይነበረን። ንሱ ኣይሁዳዊ ንአረማውያን ወይ ኣይሁድ ንዘይኮኑ ድሕነት ብኢየሱስ ክርስቶስ እዩ ዝመጽእ እናበለ ምሂሩ። ብዙሓት ኣረማውያን ዝነበሩ ንኢየሱስ ተኸቲሎም። ነዚ ምስረኣየ ውድቀት እስራኤል ነዚ ካብ ዘምጽእ ኩሎም ብሓባር እንተ ዝኸኑ ድኣ ክንደይ ዝበለጸ ፍረ መርኣየ እናበለ ኣድንቐቱ ይገልጽ። ካልእ ኣብዚ ክንርድኦ ዘሎና ኣምላኽ ኣይጸልእን እዩ። ወላእኳ ንሕና ንኸሓድ ንሱ ኩሎ ጊዜ ምስ ኣፍቀረና እዩ።

ኣብ ሓደ ዝንገር ትምህርቲ ሓዘል ጽውጽዎይ ሓደ ወጣም ሰብ ኣብ መንግስተ ሰማይ ንቅ. ጴጥሮስ ከምዚ እናበለ ሓተቶ። ክንደይ ዝኸኑ ሂንዱ ኣለዉ ኣብ መንግስተ ሰማይ? ቅ. ጴጥሮስ ወላ ሓደ ሂንዱ የለን ኢልዎ። ክንደይ ዝኸኑ ኣስላምክ ኣለዉ እናበለ ሓተተ። ወላሕደ የለን እናበለ ቅ. ጴጥሮስ መሊሱ። እቲ ሰብኣይ እናገረሞ ክርስትያን ጥራሕ ኣለዉ ማለት ድዩ ኣብ መንግስተ ሰማይ እናበለ ሓተተ። ወላ ክርስትያን እውን የለዉን እናበለ መለሰ ቅ. ጴጥሮስ። እቲ ሰብኣይ ክንደይ ዝኸኑ ካቶሊካውያንክ ኣለዉ እናበለ እንደገና ሓተተ። ወላ ሓደ ካቶሊካዊ የለን እናበለ መለሰሉ። ቀጺሉ ቅ. ጴጥሮስ መንግስተ ሰማይ ናይ ውሱናት ሰባት ወይ ኃንታ ኣይኮነንን። ኣብ መንግስተ ሰማይ ፍልልይ ዝብሃል የለን ሂንዱ ኣስላማይ ክርስትያን ቡዲስት ካቶሊክ ዝብሃል የለን። ኩሎም ኣብ መንግስተ ሰማይ ክኣትዉ ቅቡላት እዮም። ኣብኡ ኩሎም ደቂ ኣምላኽ እየሞ ኢልዎ።

ንሕና ተኸተልቲ ክርስቶስ ድሕነትና ብክርስቶስ ከምዝኸኑ ንኣምን። ብዛዕባ ናይ ካልኣት ድሕነት ብዝርኢ ርድኢትና እንታይ እዩ? ካብ ቤተ ክርስትያን ወጻኢ ድሕነት የለን። ኩሎም ናይ ሎሚ ንባባትና ዝነግሩና ኣምላኽ ኩሎም ደቅብብ ንድሕነት ዕዱማት ምዃኖም እዩ። ካቶሊካዊ እምነትና ከም ዘስተምህረና ኢየሱስ ክርስቶስ ኣምላኽን ሰብን ብትምህርቱን ሞቱን ትንሣኤኡን መገዲ ድሕነት ንኸሉ ደቂ ሰብ ከምዘወፈየ። ወላእኳ ኣብ ውሱን ጊዜ ታሪኽ ይንበር ትምህርቱን ሕይወቱን ሞቱን ትንሣኤኡን ንኸሎም ደቂ ሰብ ሓባራዊ ኣድማዕነትን ዝውታረን ኣልኦ። ንሱ ነቲ ሓጺር የፍርሶ እሞ ንኸሎም ከም ዝኣትዉ ይገብር ንሕና እውን ከምኡ ክንገብር ይዕድመና። ንሱ ኣብ ዓለት ሃይማኖት ጾታ ሕብረተሰብ ወይ ቁጠባዊ ኩነት ገሩ ፍልልይ ኣይገብርን እዩ። ብሓቂ ዘገዲስ ነገር እንተሎ ኣብኡ ምሉእ እምነት ምግባርን ንትእዛዛቱ ምሕላኡን እዩ። ኣብ መወዳእታ ዓለም በዚ መለክዒ ኢና እንፍረድ። ሓጎስ መንግስተ ሰማይ ንኸሎም ነቶም ብእምነት ዝጸበይዎ እዩ።

ኣብዚ ብሩኽ ዘመነ ምህላላ እምብኣር ቤተ ክርስትያን ካብ መኣዲ ድሕነት ኣምላኽ ዝተገለለ ከምዘየለ፣ ኩልና ኣብ መንግስቲ ኣምላኽ ክንሳተፍ ዕዱማት ከም ዝኸኑ ክንሓሰብ ኣሎና። ኩልና ሓደ ዝኸኑ ዕድል ተሞሂብና ኣሎ ብእምነት ክንምልስ እንተ ኸኣልና።

ማርያም ምሉእ ሕይወታ ብእምነት ነቲ ኣምላኽ ካብኣ ዝደልዮ ክትምልሽ እያ ተረኺባ። ከም ዝበልካዮ ይኹን ክትብል እንከላ ንኸሉ ብዓይኒ እምነት ርእያ ከም ዝኸኣለት እዩ ዝነግረና። እሞ ኣብዚ ኣብ ትሕቲ ጽላላ ኮና ኣብ እንልምኖ ዘሎና ጊዜ ምስኣ ሓደ ኮና ራሕርሓልና ተዓረቐና እናበልና ንለምን።

ብሩኽ ብዓለ ፍልስታ ለማርያም።

ኣባ ንጉሠ ፍሥሓ።